

## आपको एक दिन खा जाएगा भेड़िया

जब मैंने देखा कि आपको ताला लगाना नहीं आ रहा  
आप मुझे सचमुच प्यारे लगे  
जब मैंने देखा आप स्टोव नहीं जला पा रहे हैं  
आप पर गुस्सा आया, पर आप मुझे प्यारे लगे  
जब मैंने देखा आपको मनीऑर्डर करना नहीं आ रहा  
मैं मन ही मन कुढ़ा पर आप मुझे प्यारे लगे  
जब मैंने देखा आपको कपड़े पसारना तक नहीं आता  
आपसे मैं चिढ़ा आप मुझे केवल प्यारे लगे  
जब मैंने देखा कि आपसे नहीं हो सकती खरीददारी  
मैं तंग आ गया आप मुझे प्यारे लगे  
जब मैंने देखा झल्लाने पर  
आप देख रहे हैं सिर्फ टुकुर टुकुर हमारा मुंह  
आप मुझे प्यारे लगे  
और मन किया कि मैं आपको चूमूं  
एक बार नहीं  
हजार बार चूमूं  
पर यह सोच  
आ गये आंखों में आंसू  
आपको एक दिन खा जाएगा भेड़िया।

विमल कुमार